

Dasari Narayana Rao

వందరోజులు ఆడే సినిమా తీయాలని అందరూ అనుకుంటారు.

ఆయన మాత్రం వంద సినిమాలు దర్శకత్వం చేయాలనుకున్నారు.

డైరెక్టర్గా సెంచరీ కొట్టడమే కాదు... అత్యధిక చిత్రాల దర్శకుడిగా గిన్నిస్ రికార్డ్ నెలకొల్పిన దర్శకరత్నం... నటుడు, నిర్మాత, రచయిత బహుముఖప్రజ్ఞాశాలి డా.దాసరి నారాయణరావు.

1947 మే 4న పాలకొల్లులో ఓ సామాన్య కుటుంబంలో జన్మించారు దాసరి నారాయణరావు. స్కూల్ ఫీజు కట్టడానికి కూడా ఇబ్బందులు పడిన ఒక సామాన్యుడు... తానే ఒక స్కూల్గా... ఎంచుకున్న రంగంలో తనే ఒక సామ్రాజ్యంగా ఎదిగారు. ఒక్క రూపాయి జీతానికి గుమస్తాగా పనిచేసిన దాసరి... సినిమారంగంలో ఎంతోమంది భవిష్యత్తుకు బంగారుబాట వేశారు. సినిమా మీద ప్రేమతో ప్రభుత్వ ఉద్యోగాన్ని సైతం వదులుకున్న ఈ కళాకారుడు.. ఇండస్ట్రీలో ఎన్నో ఆటుపోట్లు, అవమానాలు ఎదుర్కుని నిలబడి... హీరోల తలరాతలు మార్చే తిరుగులేని దర్శకుడిగా ఎదిగారు.

తాత మనవడు చిత్రంతో దర్శకుడిగా దాసరి సినీప్రస్థానం మొదలైంది. వరుసగా పన్నెండు సిల్వర్ జూబ్లీలు అందుకున్న వన్ అండ్ ఓన్లీ డైరెక్టర్గా సినిమాప్రపంచం నుంచి నీరాజనాలు అందుకున్నారాయన. దాసరి సాధించిన విజయాలు, అందుకున్న అవార్డులు, ఎక్కిన శిఖరాల గురించి ఎంత చెప్పినా తక్కువే. తండ్రులకూ, తనయులకూ హిట్స్ అందించిన ఘనుడాయన. 250కి పైగా చిత్రాలకు మాటలు రాసి తన మార్క్ డైలాగ్స్ తో ప్రేక్షకుల్ని కట్టిపడేసిన ప్రతిభాశాలి. గీత రచనలోనూ ప్రవేశమున్న దాసరి మరపురాని పాటలను అందించారు.

చిన్న సినిమాలతో పెద్ద విజయాలను అందుకుని ఇండస్ట్రీకి మార్గనిర్దేశనం చేసిన నారాయణరావు... గొప్ప నిర్మాతగానూ పేరుగడించారు. 53 చిత్రాలను నిర్మించి... ప్రొడ్యూసర్గా హాఫ్ సెంచరీ కొట్టారు. 150కి పైగా చిత్రాలు డైరెక్ట్ చేసి ప్రపంచరికార్డు నెలకొల్పడమే కాదు... డైరెక్టర్ అనే పదానికి గౌరవం, క్రేజ్ తీసుకొచ్చిన మహోన్నతవ్యక్తి దాసరి నారాయణరావు. హీరోలతో పాటు వాల్ పోస్టర్స్ పై కనిపించిన తొలి దర్శకుడు కూడా ఆయనే.

తన చిత్రాల్లో సామాజిక న్యాయంకోసం ప్రశ్నిస్తూ బాక్సాఫీస్ రికార్డులు నెలకొల్పారు దాసరి. ఆయన చిత్రాలు ఇండస్ట్రీలో ట్రెండ్ సెట్టర్స్ గా నిలిచాయి. మోహన్ బాబు, మురళీమోహన్, ఆర్.నారాయణమూర్తి లాంటి నటులను, కోడిరామకృష్ణ, రేలంగి నరసింహారావు లాంటి దర్శకులను సినిమారంగానికి పరిచయం చేసిన దాసరి... జయసుధ, జయప్రద, శ్రీదేవివంటి తారల్ని సూపర్ స్టార్స్ గా నిలబెట్టారు. అందుకే దాసరిని

చాలామంది గురువుగారు అని సంభోదిస్తారు. సినిమాతో పాటు రాజకీయం, మీడియా రంగాల్లోనూ ప్రవేశించిన నారాయణరావు కేంద్ర మంత్రిగా సేవలందించారు. ఉదయం పత్రికతో తెలుగు జర్నలిజంలో ఒక సంచలనంగా నిలిచారు. ఇంత పెద్ద సినిమా ఇండస్ట్రీ పెద్దదిక్కుగా భావించే దాసరినారాయణరావుని తెలుగుశిఖరంగా గౌరవిస్తోంది సాక్షి ఎక్స్‌ప్రెస్ 2016.